

PADRE OTTOMANO

Ta' ALFIE GUILLAUMIER

MIN KIEN OSMAN?

(It-Tielet Taqsima)

Kien tassew li Osman kien bin il-Gransinjur ta' dak iż-żmien, Ibrahim? Hekk kien inkiteb u ntqal, imma ċertu kittieb de Hammer, li kiteb l-istorja ta' Imperu Ottoman, qal li Zafire kienet l-imreddgħa ta' bin il-Gransinjur u li kien keċċieha għax is-sultana Hasseki ma ridithex aktar fuq xi ghira; u li dak it-tifel li kellha kien binha, bla xejn ma jiġi mill-Gransinjur. Imma tgh'd, din kienet il-verità kollha? Ahna ngharblu l-fatti sewwa u naraw jekk de Hammer kellux jew le raġun ighid hekk.

Wara l-mewt tal-kiefer Amurst IV, Gransinjur tat-Turkja, lahaq minflok u hih Ibrahim, li l-istess Amurat kien zamm il-habs bla htija għal sbatax-il sena shah. Beda hażin Ibrahim, għalfeq nehha minn Gran Vizir lil-Guirhem Mutafa' u minflok u qiegħed lil ommu Koisem, biex triegi Imperu hi wara l-biza' tal-kefrijiet li kien halla warajh Amurat. Ibrahim iktarx kien moħħu fid-divertiment fis-serrali u l-Harem u għamel bhala kap ta' l-Ewoiki lil Aga Gellis Zumbul, rehel stmat hafna u għaqli. Sab xbejba sabiha jisimha Hasseki u żżewwiġha; iżda Zumbul li kien moħħu biex jogħġob lis-Sultan tiegħu, ressaqlu xbejba oħra sabiha wisq, li kienet ilsira jisimha Zafira. Ghogħbitu s-Sultan, l-iktar l-imġiba u l-hlewwa tagħha li saħansitra għamilha sultana u kien ihobbha wisq. Jekk dawn it-tnejn min-nies kienu jinħabbu daqshekk, ma kenitx anqas l-ghira u l-mibegħda ta' Hasseki lejha, u żiedet l-ghira lejhom it-tnejn, ix-xwejha Koisem. Taħwida shiha kien hemm fil-palazz — tliet nisa, it-tlieta slaten li ma setghu qatt jaqblu bejniethom.

Biex tkompli tagħqad, qamet gwerra ċivili fil-pajjiż minhabba t-tregija hażina ta' Koisem u t-tkeċċija tal-Gran Vizir Mustafà. Il-Mufti, bhala Kap tal-Liġi Mawmettana, raġel ta' dehen li kien jaf fiex se jasal il-pajjiż, ta parir tajjeb lil Ibrahim li hađu minnuflh. Huwa reġa' ta l-poter lil Mustafà, ha l-kmand minn idejn ommu, u hekk reġa' beda jsaltan il-kwiet fil-pajjiż. Il-Mufti hegġeg lil Ibrahim jagħmel wegħda li l-ewwel tifel li jkollu, joffrih lil-Profeta Mawmettu, jibagħtu l-Mekka u hemm issirli ċ-ċirkonċizzjoni għad unur tiegħu.

Ibrahim qağħad għal kollox, iżda ma kienx jaf bl-ghira li kellha Hasseki għal Zafira li kienet waslet qabilha fit-twelld tat-tarbija.

F'it-2 ta' Jannar, 1642, Zafira kellha tifel li ssemma Osman. Feraħ w'sq Ibrahim, u amar li jsiru'u festi kbar fil-pajjiż billi skond il-l'gi dan kellu l-jedd ghat-tron tat-Turkija. Fit-22 ta' Marzu, Hasseki kellha tifel li semmietu Mawmëttu, li għalih saru festi kbar ukoll.

Hekk żmien l-intrig', il-maniggi u l-qerq — żmien li wiehed jehles mill-iehor biex jehodu u postu. Hekk kien qed j'gri'u Ibrahim b'-indifferenza li kellu lejn it-tregija ta' pajjiżu. Ommu baqghet dejjem t'n-dahal, u bejnha u bejn Mustafà trabbiet ċerta antipatija lejn xulxin. Beda s-sefsif fil-widnejn, it-tixwix, u qamu l-irvellijiet fil-pajjiż, u saħarsitra ommu stess hađ'tha kontrih u kkonfoffat ma'l-kbarat. Dan it-taħwid kollu waqa' fuq spallejn il-Mufti, li anki dan beda jkeskes il-Ministri; u hekk Ibrahim sab ruħu waħdu. Sa fl-aħhar Ibrahim irrikorra huwa wkoll għand il-Mufti, li dan ma naqas jis-serva bir-Religjon u qallu li dan kollu ġej mis-Sema bi'ti hu (Ibrahim) ma kienx żamm kelmtu fiċ-ċirkonċizzjoni ta' Ibnu Osman.

Ibrahim beża' jibghat lil Osman għal vjaġġ hekk twil min-habba l-biża' tal-kursari, furbani u anki l-Insara, u qallu li l-wegħda tista' tithalla. Il-Mufti ma qabilx miegħu u fakkru li għadarba kien wiegħed, skond il-l'gi tal-Qoran ma hemm l-ebda skuża. Thawwad Ibrahim għal dan il-kliem għaliex beża' mill-qilla tas-Sema jekk ma jobdix lill-Profeta. Għalhekk iddeċieda li jibghat lill-Princep Osman biex tkun tkomplet il-wegħda.

Din l-aħbar saret magħrufa mal-Palazz kollu, u Hasseki, il-ghadu ta' Zafira, kompliet tkebbset bil-mibegħda għaliha u riedet tinvelenaha. Ibrahim ma damx ma sar jaf b'dan, u Hasseki biex tiġġustifika ruhha qaltu, li unur bħal dan kien jisthoqq lil binha bħala li kienet hi l-ewwel maħbuba tiegħu. Ibrahim ma kienx jistenna dan kollu, sibet għaliha, hataf stallett u ġera għal urajha biex joqtolha, iżda ma rnexxilux għaliex harbitlu fis-serral.

Dan l-ghawġ kolu Ibrahim hadu bħala kastig mis-Sema, u fittex li jwettaq il-wegħda mill-aktar fis. Huwa beda jahseb għall-vjaġġ — bl-art? dan kien ta' strapazz kbir għaliex kien jiehu x-xhur U terġa', Zafira kienet marida, id-dezert ta' l-Gharabja perikoluż, hbit mill-Gharab, nies għedewwa ta' l-Imperu Ottoman. Insomma, bl-art kien impossibbli. Il-mezz waħdieni kien il-bahar. Ibrahim beda jibża', iżda l-Ministri, imkesksin minn Hasseki, qalu lis-Sultan li f'Kostantinopli kien qed jinbena gifen kbir jismu 'il-Gran Sultana' li żgur hadd ma seta' għalih.

Għogħbu dal-parir lil Ibrahim, u fittex li jitlesta mill-aktar fis. U kien f'dan iż-żmien sewwa li l-Gran Mastru Lascaris sar jaf b'li-bieċa tal-Galjun.

Malli l-Galjun kien lest Ibrahim għammru b'kollox. 124 kanun tal-bronż, sitt mitt gannizzari, Kbarat, Reġi u Ewniki u 44 dami-

gella tas-Sultana. Imghammar kif kien, dan il-gifen kien ikkalkulat li seta' jehodha ma' 30 xini. Ghal Ibrahim dan ma kienx kollox. Ried aktar sigurtà. Baghat 40 galjotti jnaddfu l-bħhra mill-kursari u joqogħdu fil-port ta' Rodi jistennew is-Sultana u jwassluha sa Lixandra. Minbarra dan, hejja wkoll l-armata.

Dan hu fil-qosor it-twelid ta' Osman u l-hajja ta' Zafira qabel ma ġew mirbuhin mill-flotta Maltija.

Bosta storici jiddubitaw mit-twelid Imperjali ta' Osman, u jgħidu li hu bin ilsira, iżda b'dawn il-fatti kollha flimkien ma' oħrajn li halla miktub Bulgarini, ma jistax jibqa' dubju. L-istorja tghidilna, li kemm il-Gran Mastro, kif ukoll il-Kavaleri żammew għassa kontinwa fuq Zafira u l-prigunieri kollha li kien hemm fuq il-gifen biex jaraw x'se jkunu r-reazzjoni tagħhom lejha. In-nies l-oħra flimkien mal-Kbarat, kollha qiemu lil Zafira bhala Sultana, u meta ġie biex imut wiehed ilsir, talab li jara lit-tarbija għall-aħhar darba u selimlu bhala s-Sultan tiegħu.

Fattur iehor importanti hu l-kobor ta' gifen li kien u anki r-rikkezzi li kellu fuqu, li żgur kien qed igorr fuqu lil xi persuna Imperjali. Jekk kulhadd jemmen li l-Galjun kien l-akbar priża li qatt qabdu l-ġfien Maltin, ikollok tabilfors tammetti li fuqu k'en hemm Prinċep u Sultana, kif fil-fatt xehdu l-prigunieri kollha. Li kieku ma kienx hekk, dawk il-kbarat kollha li kien hemm, kienu se jagħtu qima lil sempliċi lsiera u l-binha? Hemm xhieda oħra li Ibrahim ried jifdi lil ibnu u l-Zafira, imma l-Kavaleri rrifjutaw; u meta sema' bil-mewt tagħha sibel għal Malta u l-Kristjanizmu. B'dana-kollu minflok ma beda jassalta Malta, beda b'Kandja biex hekk ikun thallas mill-Venezjani bhala sidien tagħha, talli kienu kkonf-faw kontrih.

Fil-Mużew Parrokkjali ta' Haż-Żabbar jinsab imdendel kwadru pittura, mogħti b'wegħda, li jġib in-numru 17, li fih hemm il-battalja tal-Gran Sultana. Fil-knisja tal-Portu Salvu tal-Belt t'nsab ċella, magħrufa bhala ta' "Padre Ottomano", u nsibu hawn ukoll kalċi tad-deheb, li ġie mi'bgħut lil Osman m'n'n Ibrahim, malli ha l-quddiesa. Wara mewtu, dan il-kalċi baqa' jintuża wkoll, imma billi fih kien hemm minquxa xi figuri u għeljem pagani orjentali, il-Patrijiet hassew — anzi skruplaw — li mhux sewwa li fih jit-qieghed Sidna Gesu' Kristu bhala Ostja, u għalhekk warrbuh, biex jintwera darba wahda biss nhar San Dum'niku. Minbarra dawn, fl-arkivju ta' l-istess knisja rajt żewġ bibbi bl-Gharbi, miktubin bl-idejn u dedikati lilu. Fil-knisja tad-Dum'nikani tar-Rabat kien hemm ċella oħra ta' l-istess Patri Ottomano, kollha miksija bid-damask, li maż-żmien il-Patrijiet għamlu minnu l-apparati għall-knisja.

Il-lum Pere Osman jew aħjar Padre Domenico di San Tomaso jinsab midfun fil-kannierja tal-knisja tal-Patrijiet Dumnikani tal-Belt, u huwa l-gawhra ta' l-Ordni kollu. Żgur li hadd f'hajtu ma kien imfahhar, miżmum b'tant ghozza u mhabba daqs kemm kien f'hajtu dan il-patri ckejken. Kien patri umli, twajjeb, ried jinheba mit-tlellix u l-kburija, iżda l-hlas tiegħu kien għaliex kellu qima mill-oghla kbarat.

TMIEM

BIBLJOGRAFIJA :—

- A. FERRIS — Storia Ecclesiastica (Malta 1877)
P.P. Castagna — Storia ta' Malta (Malta 1865)
G.A. Vassallo, Prof. — Storia di Malta (Malta 1890)
G. Faure' — Fra Domenico di St. Tomaso (Malta 1893)
L. de Boisgelin — Ancient and Modern Malta (Malta 1805)
P.D. Callus, Patri — Il P. Ottomano fu vero Principe (1916)